

حسن نیت کی اہمیت و فضیلت

مولانا عصمت اللہ نظامانی

مختص جامعہ

احادیث مبارکہ کی روشنی میں

”حسن نیت“ بظاہر یہ ایک عام اور سادہ سا لفظ لگتا ہے، لیکن اگر ہم اس کے معانی میں غور و فکر کریں، اور قرآن و سنت کی روشنی میں اس کی اہمیت و فضیلت کا گہرائی سے مطالعہ کریں تو معلوم ہوگا کہ یہ محض ایک عنوان اور سادہ لفظ نہیں، بلکہ اپنے اندر مفاہیم و معانی کی کائنات سموئے ہوئے ہے۔ تمام عبادات اور اعمالِ صالحہ کی بنیاد اور قبولیت کی شرط ہی ”حسن نیت“ ہے، بلکہ عادت کو عبادت میں تبدیل کرنے والی، مباح کام کو کارِ ثواب بنانے والی چیز ”حسن نیت“ ہی ہے۔ حسن نیت یعنی اچھی، خالص، بے ریا نیت، کھوٹ اور دھوکہ دہی سے پاک دل، پُر خلوص ارادہ اور پاکیزہ قلب۔

اگر ہم قرآن پاک اور احادیث مبارکہ میں غور کریں تو معلوم ہوگا کہ نیت کی وجہ سے ہی انسان کو ابدی نعمتیں حاصل ہو سکتی ہیں، اور یہی نیت دائمی عذاب کا باعث بن سکتی ہے۔ نیت کی وجہ سے بسا اوقات خالص ذاتی امور پر عمل بھی بہترین نیکی اور اجر و ثواب ہو جاتا ہے، اور اسی نیت کی بنا پر کبھی اعمالِ صالحہ، حتیٰ کہ نماز، روزہ، زکوٰۃ اور جہاد جیسی عظیم عبادت بھی ضائع اور باعثِ عذاب اور وبال بن جاتی ہے، جیسا کہ صحیح بخاری کی پہلی حدیث میں یہ بات آئی ہے کہ: ”إِنَّمَا الْأَعْمَالُ بِالنِّيَّاتِ“، یعنی اعمال کا دار و مدار نیت پر ہے۔

لہذا ہر مسلمان کی یہ اولین ذمہ داری ہے کہ اپنی نیت و ارادہ کو درست کرنے کی کوشش کرے، اور حسن نیت جیسی عظیم نعمت پانے کے لیے محنت کرے۔ ذیل میں احادیث مبارکہ کی روشنی میں حسن نیت کی اہمیت و فضیلت بیان کی جا رہی ہے۔

نیت کے مطابق حشر ہونا

دنیا میں تو انسان کے ظاہری اعمال کے مطابق فیصلہ کیا جاتا ہے، اگر کوئی مسلمان بظاہر اچھے اعمال کر رہا ہے اور برائیوں سے بچ رہا ہے تو اسے نیک سمجھا جائے گا، لیکن حقیقت اس وقت آشکارا ہوگی جب انسان مرنے کے بعد اٹھائے جائیں؛ کیونکہ اس وقت اعمال کی تعداد اور ظاہر کو نہیں، بلکہ نیت کو دیکھا اور پرکھا جائے گا، اگر نیت اچھی اور خالص تھی، ارادہ میں اخلاص تھا، دل روحانی بیماریوں، جیسے تکبر، بغض، حسد وغیرہ سے پاک و صاف تھا تو ایسا شخص کامیاب ہوگا، اور اولیائے کرام کے ساتھ اس کا حشر ہوگا، لیکن اگر نیت میں کھوٹ نکالا اور نیک کام کرنے کا مقصد شہرت و ناموری تھا تو اس صورت میں ایسے شخص کا حشر نیکوکار اور پاکیزہ اطوار حضرات کے ساتھ نہیں ہوگا، جیسا کہ ابن ماجہ کی ایک حدیث میں ہے:

”يَحْشُرُ النَّاسَ عَلَى نِيَّتِهِمْ.“ (۱)

یعنی ”انسانوں کا حشر ان کی نیتوں کے مطابق ہوگا۔“

حسن نیت کا ثواب

اچھی نیت رکھنے کی بڑی فضیلت یہ ہے کہ نیت کرتے ہی ایک نیکی مل جاتی ہے، چاہے عمل کرنے کی نوبت آئے یا نہ آئے، اور اگر نیت کے ساتھ وہ عمل صالح بھی کر لیا تو پھر کم سے کم دس نیکیاں تو ملیں گی، لیکن زیادہ کی کوئی حد نہیں، چنانچہ بخاری شریف وغیرہ کی ایک حدیث ہے:

”إن الله كتب الحسنات والسيئات ثم بين ذلك، فمن هم بحسنة فلم يعملها كتبها الله له عنده حسنة كاملة، فإن هو هم بها فعلمها كتبها الله له عنده عشر حسنات إلى سبع مائة ضعف إلى أضعاف كثيرة.“ (۲)

ترجمہ: ”اللہ تعالیٰ نے نیکیاں اور برائیاں لکھ دی ہیں، پھر ان کو بیان کر دیا ہے، چنانچہ جو شخص نیکی کرنے کا ارادہ کرے، مگر اس کے مطابق عمل نہیں کرے تو بھی اللہ تعالیٰ اس کے لیے ایک پوری نیکی لکھ دیتا ہے، اور اگر وہ نیکی کا ارادہ کر کے عمل بھی کر لے تو اس کے لیے اللہ تعالیٰ دس نیکیوں سے لے کر سات سو گنا، یا کئی گنا نیکیوں کا ثواب لکھ دیتا ہے۔“

مؤمن کی نیت عمل سے بہتر

بسا اوقات انسان کی چاہت ہوتی ہے کہ وہ اچھے اعمال کرے، بھلائی اور نیکی کے کام کرے، لیکن

کسی مجبوری کی وجہ سے وہ نہیں کر پاتا، مثلاً حاجت مند و تنگ دست افراد کی مالی مدد کرنے کی نیت ہے، مگر مال نہ ہونے کی وجہ سے اپنی نیت اور ارادے پر عمل نہیں کرتا تو بھی نیت کا اس کو ثواب ملے گا۔ اسی طرح کسی نیک کام کرنے کی سچی نیت کی تو اسے شروع کرنے سے قبل ہی نیت کا ثواب مل جاتا ہے۔ نیز عمل صالح میں ریاکاری کا اندیشہ ہے کہ عمل کرتے وقت نام و نمود کی خواہش ہو، لیکن نیت چونکہ ایک مخفی چیز ہے، اس پر دوسرے انسان مطلع نہیں ہو سکتے، لہذا اس میں دکھاوے اور ریا کا احتمال بھی نہیں ہوگا۔ تو معلوم ہوا کہ انسان کے عمل سے اس کی نیت افضل ہے، اسی سے متعلق حضور ﷺ کا ارشاد ہے:

”نية المؤمن خير من عمله.“ (۳)

ترجمہ: ”مؤمن کی نیت اس کے عمل سے بہتر ہے۔“

نیت کی وجہ سے گھر بیٹھے غزوہ تبوک کا ثواب

اصول یہی ہے کہ جب کوئی شخص اچھا عمل کرے گا تو پھر اس عمل کا اجر و ثواب اس کو ملے گا، لیکن اللہ تعالیٰ محض اپنے فضل کی بنا پر اخلاص اور صدق نیت کی بدولت عمل کے بغیر بھی اس عمل کا ثواب عنایت فرماتے ہیں، چنانچہ صحیح بخاری وغیرہ میں ہے کہ نبی کریم ﷺ جب غزوہ تبوک سے لوٹ رہے تھے، اور مدینہ منورہ پہنچنے والے تھے تو آپ ﷺ نے اپنے صحابہؓ سے فرمایا:

”إن بالمدينة أقوامًا، ما سرتهم مسيرًا، ولا قطعتم وادياً إلا كانوا معكم.“

ترجمہ: ”بلاشبہ مدینہ میں کچھ لوگ ایسے ہیں کہ جو بھی تم نے سفر کیا اور جس وادی کو بھی تم نے عبور کیا، وہ تمہارے ساتھ تھے۔“

صحابہ کرام رضی اللہ عنہم کو تعجب ہوا، چنانچہ انہوں نے آپ ﷺ سے دریافت فرمایا: یا رسول اللہ! وہم بالمدينة؟ اے اللہ کے رسول! کیا وہ مدینہ میں موجود ہیں؟ نبی کریم ﷺ نے جواب دیا: ”وہم بالمدينة، حسبهم العذر“، (۴) ”وہ مدینہ میں ہیں، ان کو عذر نے روک لیا تھا۔“

اس حدیث سے معلوم ہوا کہ اگر کسی کی نیت خالص ہو، اور وہ اعمال صالحہ کرنے کی چاہت رکھتا ہو، لیکن عذر اور مجبوری کی وجہ سے وہ نہ کر سکے تو اللہ تعالیٰ اس کو ثواب سے محروم نہیں فرماتا، چنانچہ مدینہ میں موجود مخلص افراد نے عملی طور پر غزوہ تبوک میں شرکت نہیں کی، لیکن پھر بھی انہیں پورا ثواب ملا، اور وہ اس غزوہ کے ہر عمل میں شریک سمجھے گئے۔

حسن نیت کی بنا پر شہادت کا ثواب

اللہ تعالیٰ کی راہ میں شہید ہونا، اعلائے کلمۃ اللہ کے لیے اپنی جان کی قربانی دینا، اپنی گردن کٹانا، اور جام شہادت نوش کرنا کوئی معمولی بات نہیں، اس کے لیے مضبوط ایمان، نکالیف برداشت کرنے کا حوصلہ، اور بڑی ہمت و جرأت کی ضرورت ہوتی ہے، لہذا جب انسان اللہ تعالیٰ کی خاطر اپنی عزیز ترین چیز یعنی اپنی جان کی قربانی دیتا ہے تو اس کو کتنا اجر و ثواب ملتا ہوگا؟ اور کتنے اعلیٰ و ارفع درجات حاصل ہوتے ہوں گے؟ اس کا تصور کرنا بھی مشکل ہے، لیکن ”حسن نیت“ کی وجہ سے اپنی گردن کٹائے بغیر بھی یہ رتبہ مل سکتا ہے، اور انسان قتل ہوئے بغیر بھی شہادت کے بلند مقام پر فائز ہو سکتا ہے، چنانچہ ایک حدیث میں ہے کہ حضور اکرم ﷺ حضرت عبداللہ ثابت بن النضیرؓ کی عیادت کو آئے تو آپ ﷺ نے دیکھا کہ وہ بے ہوش تھے اور ان کا وقت موعود آچکا تھا، تو آپ ﷺ نے ”إنا لله..“ پڑھا، یہ سن کر وہاں موجود عورتیں رونے لگیں، اس دوران ان صحابیؓ کی بیٹی نے کہا:

”والله إن كنت لأرجو أن تكون شهيدا، فإنك كنت قد قضيت جهازك.“
ترجمہ: ”اللہ کی قسم! مجھے تو یہ اُمید تھی کہ آپ شہید ہوں گے، کیونکہ آپ سامانِ جہاد تیار کر چکے تھے۔“

اس پر نبی کریم ﷺ نے ارشاد فرمایا:

”إن الله عز وجل قد أوقع أجره على قدر نيته.“ (۵)

ترجمہ: ”اللہ تعالیٰ نے اس کی نیت کے بقدر اس کا اجر لکھ دیا ہے۔“

نیت کی وجہ سے تہجد کا ثواب

نیک عمل کیے بغیر محض نیت کی وجہ سے اس عمل کا ثواب ملنے سے متعلق درج ذیل حدیث بھی

ملاحظہ ہو:

”من أتى فراشه وهو ينوي أن يقوم يصلي من الليل فغلبته عيناه حتى أصبح كتب له ما نوى وكان نومه صدقة عليه من ربه عز وجل.“ (۶)

ترجمہ: ”جو شخص بستر پر آئے اور اس کی نیت یہ ہو کہ اٹھ کر نماز پڑھوں گا، پھر اس کی آنکھ لگ جائے، یہاں تک کہ صبح ہو جائے تو اس کے لیے اس عمل (نماز تہجد) کا ثواب لکھ دیا جائے گا جس کی اس نے نیت کی تھی، اور اس کی نیند رب تعالیٰ کی جانب سے اس پر صدقہ ہوگی۔“

اللہ تعالیٰ کی رحمت پر قربان جائیے کہ کس طرح سچے ارادے اور حسن نیت پر اجر عنایت فرماتا ہے، اور عمل کیے بغیر اس کا ثواب عطا کرتا ہے۔

صدقہ کیے بغیر صدقہ کرنے کا ثواب

طبعی و فطری طور پر ہر شخص کو مال و دولت جمع کرنے کی چاہت ہوتی ہے، تاکہ اس کے ذریعے دنیا میں اپنے آپ اور اہل و عیال کے لیے آسائشیں حاصل کر سکے، یہی وجہ ہے کہ ظاہری نفع اور دنیاوی فائدے کے بغیر مال کو صرف کرنا عموماً انسانوں پر شاق گزرتا ہے، اور اپنی محنت و مشقت سے کمایا ہوا مال کسی دوسرے کو دینا نفس پر گراں گزرتا ہے، تو جو شخص اپنے نفس اور خواہش کی تابعداری کو چھوڑ کر اپنا مال صدقہ کرے گا، غرباء اور محتاجوں کی مالی مدد کرے گا، اور اپنی دولت سے دوسرے کو نفع دے گا تو ایسا شخص اللہ تعالیٰ کا کتنا محبوب ہوگا، اور اس کو کتنا بڑا اجر ملے گا؟ لیکن اللہ تعالیٰ کے کرم و احسان کو دیکھیے کہ محض نیت کی وجہ سے راہ خدا میں مال لٹانے والے کو جتنا ثواب عنایت فرماتا ہے، چنانچہ ایک طویل حدیث میں آپ ﷺ کا ارشاد ہے:

”عبد رزقہ اللہ مالاً وعلماً فهو يتقي فيه ربه و يصل فيه رحمه و يعلم الله فيه حقاً فهذا بأفضل المنازل و عبد رزقہ الله علماً و لم يرزقہ مالاً فهو صادق النية يقول: لو أن لي مالا لعملت بعمل فلان فهو نيته، فأجرهما سواء.“ (۷)

ترجمہ: ”ایک شخص وہ ہے جسے اللہ تعالیٰ نے مال اور علم دونوں سے نوازا تو وہ اس میں اپنے رب سے ڈرتا ہے، اور صلہ رحمی کرتا ہے، اور اس میں حقوق اللہ کا علم رکھتا ہے، پس یہ سب سے افضل منزل و مرتبہ والا ہے۔ اور ایک وہ شخص ہے جسے اللہ تعالیٰ نے علم دیا، لیکن مال سے نہیں نوازا، پس وہ سچی نیت والا ہے، تمنا کرتے ہوئے کہتا ہے: کاش میرے پاس مال ہوتا تو میں بھی فلاں کی طرح اچھے عمل کرتا تو اس کو نیت کے مطابق ثواب ملے گا، اور ان دونوں کا اجر برابر ہے۔“

غیر مستحق کو دینے کے باوجود صدقہ کی قبولیت

اگر انسان کی نیت خالص اور اچھی ہو، پھر نیک عمل کرتے وقت خطا صادر ہو جائے تو اللہ تعالیٰ اپنے فضل سے حسن نیت کی بنا پر اس خطا اور غلطی سے درگزر فرما کر اس عمل کو شرف قبولیت سے نوازتے ہیں، چنانچہ متعدد احادیث سے یہ بات ثابت ہے کہ اگر کوئی شخص صدقہ و خیرات کرنے کی نیت کرے، لیکن غلطی

وہ اچھلتے ہوئے پانی سے پیدا ہوا ہے، جو پیڑھا اور سینے کے بیچ میں سے نکلتا ہے۔ (قرآن کریم)

سے ضرورت مند شخص کو دینے کے بجائے، غیر مستحق فرد کو دے دے تو بھی اللہ تعالیٰ قبول فرماتے ہیں، جیسا کہ صحیح مسلم وغیرہ کی ایک حدیث میں ہے کہ گزشتہ اُمّتوں میں سے ایک آدمی صدقہ کرنے کے لیے رات کو نکلا، اور لاعلمی میں زانیہ کو صدقہ دے دیا، صبح کو لوگوں کی باتوں سے معلوم ہوا کہ رات ایک زانیہ کو صدقہ دیا تھا، چنانچہ وہ اللہ تعالیٰ کی حمد و ثناء بیان کرتا ہے اور دوسری رات بھی صدقہ نکالتا ہے، لیکن ناواقفی میں مالدار کو صدقہ دے دیتا ہے، اور تیسری رات غلطی سے چور کو صدقہ دے دیتا ہے۔ الغرض تینوں بار مستحق شخص کو صدقہ نہیں ملتا، لیکن چونکہ نیت خالص تھی، اس لیے اللہ تعالیٰ تینوں بار صدقہ قبول فرماتے ہیں، اور رات کو خواب میں اس سے کہا جاتا ہے:

”أما صدقتك فقد قبلت، أما الزانية فلعلها تستعف بها عن زناها، ولعل الغني يعتبر فينفق مما أعطاه الله، ولعل السارق يستعف بها عن سرقتة.“ (۸)

ترجمہ: ”تمہارا صدقہ قبول کیا جا چکا ہے۔ بہر حال زانیہ تو ہو سکتا ہے کہ وہ صدقہ کی وجہ سے آئندہ زنا سے باز رہے، اور شاید کہ مالدار عبرت حاصل کرے، اور اللہ تعالیٰ نے جو اسے عطا کیا ہے، اس میں سے خرچ کرے، اور ہو سکتا ہے کہ چور چوری کرنے سے باز آ جائے۔“

اسی طرح صحیح بخاری وغیرہ کی ایک حدیث میں ہے کہ حضرت معن رضی اللہ عنہ کے والد حضرت یزید رضی اللہ عنہ نے صدقہ کے کچھ دینار نکال کر ایک آدمی کو دیے، تاکہ مستحق شخص دیکھ کر اس کو وہ دینار دیے جائیں، لیکن ان کا بیٹا حضرت معن رضی اللہ عنہ مسجد گیا اور لاعلمی میں وہ دینار لے لیے، جب ان کے والد کو یہ بات معلوم ہوئی تو انہوں نے کہا کہ میں نے تمہیں دینے کا ارادہ نہیں کیا تھا، چنانچہ یہ معاملہ نبی کریم صلی اللہ علیہ وسلم کی خدمت میں پیش کیا گیا، اس پر آپ صلی اللہ علیہ وسلم نے فرمایا:

”لك ما نويت يا يزيد، ولك ما أخذت يا معن!“ (۹)

ترجمہ: ”اے یزید! تمہیں وہ (اجر) ملے گا جس کی تم نے نیت کی، اور اے معن! جو تم نے وصول کیا ہے، وہ تمہارا ہے۔“

اس حدیث میں یہ مذکور ہے کہ ایک مالدار صحابی رضی اللہ عنہ کا صدقہ کسی مستحق شخص کو ملنے کے بجائے، اس کے بیٹے کو ملا، لیکن اس کے باوجود اللہ تعالیٰ نے حسن نیت کی وجہ سے اجر و ثواب سے نوازا۔ خلاصہ کلام یہ ہے کہ حسن نیت کی وجہ سے انسان کبھی بھی اجر و ثواب سے محروم نہیں ہوتا، اگرچہ کسی وجہ سے عمل صالح کرنے کی نوبت نہ آئے، لیکن نیت کی وجہ سے اس کا ثواب مل جاتا ہے، لہذا ہر مسلمان کو چاہیے کہ وہ اپنی نیت اچھی رکھے، اور ہر عبادت کرتے وقت اللہ تعالیٰ کی خوشنودی حاصل کرنے کا ارادہ

بے شک اللہ اس کے اعادے (یعنی پھر پیدا کرنے) پر قادر ہے۔ (قرآن کریم)

کرے، بلکہ جائز و مباح کام سرانجام دیتے وقت بھی حسن نیت رکھے، تاکہ پوری زندگی عبادت بن جائے۔

حواشی و حوالہ جات

- ۱- سنن ابن ماجہ، (۲ / ۱۴۱۴)، کتاب الزهد، باب النیة، رقم الحدیث: ۴۲۳۰، الناشر: دار الفکر، بیروت
- ۲- صحیح البخاری، (۸ / ۱۰۳)، کتاب الدعوات، باب من ہم بحسنة أو سیئة، رقم الحدیث: ۶۴۹۱
- ۳- المعجم الكبير للطبرانی، (۶ / ۱۸۵)، رقم الحدیث: ۵۹۴۲، الناشر: مكتبة ابن تيمية، القاهرة
- ۴- صحیح البخاری، (۶ / ۸)، کتاب المغازی، رقم الحدیث: ۴۴۲۳
- ۵- سنن أبي داود، (۳ / ۱۵۶)، کتاب الجنائز، باب فی فضل من مات فی الطاعون، رقم الحدیث: ۳۱۱۳، الناشر: دار الكتاب العربي، بیروت
- ۶- سنن النسائي، (۳ / ۲۵۸)، کتاب قیام اللیل، باب من أتى فراشه وهو ينوي القيام فنام، رقم الحدیث: ۱۷۸۷، الناشر: مكتب المطبوعات الإسلامية، حلب
- ۷- سنن الترمذی، (۴ / ۵۶۲)، کتاب الزهد، باب ما جاء مثل الدنيا مثل أربعة نفر، رقم الحدیث: ۲۳۲۵، الناشر: دار إحياء التراث العربي، بیروت
- ۸- صحیح مسلم، (۲ / ۷۰۹)، کتاب الزکاة، باب ثبوت أجر المتصدق، رقم الحدیث: ۱۰۲۲
- ۹- صحیح البخاری، (۲ / ۱۱۱)، کتاب الزکاة، باب إذا تصدق علی ابنه وهو لا يشعر، رقم الحدیث: ۱۴۲۲ھ



دعاء مغفرت اور ایصالِ ثواب کی درخواست

جامعہ کے شعبہ تدوین فتاویٰ کے رفیق کار مفتی عبدالستار حامد کے بڑے بھائی جناب عبدالسبحان کی اہلیہ گزشتہ دنوں انتقال کر گئیں، اِنَّا لِلّٰہِ و اِنَّا اِلَیْہِ رَاجِعُونَ ، اللّٰہم اغفر لہا وارحمہا و عافہا و اعف عنہا و اکرّم نزلہا . آمین .

دعا ہے کہ اللہ تعالیٰ مرحومہ کی مغفرت فرمائے، مفتی صاحب اور تمام پسماندگان کو صبر جمیل عطا فرمائے، آمین۔

ماہنامہ بینات کے قارئین سے مرحومہ کے لیے دعاء مغفرت کی درخواست ہے۔